

నీడలు

ఎటువైపు చూచినా ఎంతమేరకు చూచినా ఒకటే వరసన ఎర్రని గట్టిపర్రనేల. అక్కడక్కడా ఎర్రటి గుట్టలూ, కొండలూనూ. ఒక గుట్ట పక్కన చిన్న సైన్ బోర్డు. నల్లని బోర్డుమీద చిన్న తెల్లని గుండ్రని అక్షరాలతో 'డాక్టా సీతమ్మ సత్రం' అని వ్రాసి వున్నది.

ఆ గుట్టవాలన చాలామంది మనుష్యులు తిరుగుతూ ఆడుతూ వున్నారు. ఆడుతూ తిరుగుతూ వున్నారు. వాళ్ళు చేస్తున్న పని- వాళ్ళ ఆట- ఏమిటంటే ఒకరినొకరు పీక్కొని తినటం. అందరికంటే చురుకుగా తిరుగుతున్న మనిషి బక్కపలచగా నల్లగా వున్నాడు. నల్లపొంటూ ముదురు నీలంరంగు షర్టు తొడుక్కున్నాడు. పూరికే నోరంతా తెరిచి నవ్వుతున్నాడు. నవ్వినప్పుడు తెల్లని గట్టి పలువరుసా, ఎర్ర చిగుళ్ళూ, వాని నన్నని నల్లని పొడుగాటి మొహంలో సగంమేర ఆక్రమిస్తున్నాయి. ఆ నవ్వు నవ్వుతూ ఎడంచేత్తో ఎడమప్రక్కనున్న వాడి చెయ్యి పీకి నమిలేస్తున్నాడు. కుడిచేత్తో కుడివైపు అందినవాడి పొట్ట చీలుస్తున్నాడు. అటూ ఇటూ చకచకా తిరుగుతూ అందర్నీ గబగబా తినేస్తున్నాడు. వాని కదలికలు ఖచ్చితంగా వున్నాయి. వాటిలో తడబాటూ పొరపాటూ లేదు. చెయ్యి చాచాడంటే అనుకున్నది అందిందన్న మాటే.

ఈ విపరీతపు గుంపుకి ఒక చివరిగా చిన్న టేబిల్ మీద చందనపు చెక్కతో చెక్కినట్లున్న ఒక చిన్నపాప కూర్చుని వున్నది. ఆ పాప మంచికళ గలిగి లోపల్నుంచీ ఉబికివస్తున్న కాంతితో వున్నది. నల్లని కళ్ళతో అందర్నీ చూస్తూ వున్నది. ఉన్నట్లుండి ఆ గుంపులో కొందరు ఆ పాపను గమనించారు. ఆ పాపను తినడానికి నవ్వుకుంటూ ఆడుకుంటూ వస్తున్నారు. అందరికంటే ముందుగా ఆ నల్లనివాడు వస్తున్నాడు. ఇహ వాడు చెయ్యి చాచితే పాప అందుతుంది. వాడు చెయ్యి చాచాడు...

నిర్మల లేచి కూర్చుంది మంచంమీద. గుండె దడదడలాడిపోతున్నది. తాను వాడి చేతికి చిక్కిపోతానేమోనన్న విపరీతమైన భయం. ఇదంతా ఉత్తకలేనని స్థిమితపడటానికి నిర్మలకు పది నిమిషాలు పట్టింది. కలలోని చిన్నపాపకీ నిర్మలకీ ఏ విషయంలోనూ పోలికలేవు. కాని ఆ పాప తానేనని నిర్మలకి తెలుసు. అందువలననే ఆ

భయం, దడ. ఒకరినొకరు పీక్కుతినే స్వార్థపూరితుల ప్రపంచంలోని నిర్మల ఆ పాప!

ఇహ ఆ కలలోని నల్లనివాడు, పోలికల్పిబట్టి చూస్తే నిర్మలకు ఇంట్లో పనిచేసే భాస్కరం అనడంలో సందేహంలేదు. వాడు నిర్మల భర్త ఆఫీసులో పనిచేసే స్నేహితు. ఏ పని చెప్పినా చాలా శుభ్రంగా చేస్తాడు. ఇదివరలో ఎన్నోమార్లు ఉద్యోగం పోగొట్టుకున్నవాడు గనుక ఈ సారైనా నిలుపుకుందామన్న భయంగలవాడు. అందుకే ఇంటిపనికి వేశారు. నిర్మలకు నచ్చేటంత శుభ్రంగా పనిచెయ్యగలవాళ్ళు అరుదు. వాడు ప్రతి పనినీ పూర్తిగా, శుభ్రంగా, అక్కరగా, నిదానంగా చేసుకుపోతుంటాడు. వాడి పని నిర్మలకు నచ్చింది. కాని ఎందుకో వాడంటే నిర్మలకు ఏమాత్రం సరిపడటం లేదు. నిష్కారణంగా, పొట్టకూటికోసం పలుయాతన పడుతూ ఏదో ఒక విధంగా బతికేసెయ్యడమే పరమార్థంగా, ఎన్నో తరాలనుండి బతుక్కుంటూ వస్తున్న జాతినుంచీ వచ్చాడు భాస్కరం.

మిషనులో ఆయిలు తుడిచిపారేసినట్లుగా కన్పించే మురికి బనీనూ, అలాంటిదే చిన్నలాగా... వాటిపైన శుభ్రంగా కన్పించే షర్టు, పాంటూ వాడి దుస్తులు. ముగ్గురు బిడ్డలకు తండ్రి అయిన పాతికేళ్ల మనిషి. బక్కగా వున్నా చాలా చురుగ్గా పనిచేస్తాడు. అవతలి వాళ్ళు చెప్పున్నదాన్ని గురించి 'అవును' అనడం తప్పించి వాడి సొంతంగా ఏ విషయాన్ని గురించిగాని మాట్లాడడు. నిశ్శబ్దంగా వుండటం వాడి స్వభావం. సులువుగా చాపక్రింద నీళ్ళలాగా ఎదుటి మనిషి అంతర్యంలోకి ప్రవేశించగల నేర్పు వుంది. ప్రతి మనిషినీ నడిపించేది స్వార్థజన్యమైన అవసరం అన్న జ్ఞానం కలవాడు గనుక అవతలి మనిషికి ఏది అవసరమో, ఏం చేస్తే ఆ మనిషిని మెప్పించవచ్చునో, ఏం చేస్తే కోపం వస్తుందో అన్నీ గుర్తించగలడు. వీలు చిక్కినప్పుడు తనకు తెలిసిన 'పెద్దవాళ్ల'కు వాళ్ళు చెప్పినవీ చెప్పనివీ చిన్న పనులేవో చురుగ్గా చేసిపెట్టానే వుంటాడు.

ప్రతి కొద్ది పరిచయమూ త్వరలోనే మూడు పువ్వులూ, ఆరుకాయలూగా విస్తరించుకుపోతుంది. పాత షర్టులు, పాంటులు, పాతపచ్చళ్లు, పిల్లల బట్టలు, మిగిలిపోయిన అన్నం, కూరగాయలు, కూరలు, చీరలు, డబ్బాలు ఒకటేమిటి, ఎప్పుడు ఏ పరిచయంనుంచీ బతకడానికి పనికొచ్చే ఏ వస్తువు వచ్చిపడుతుందో భాస్కరానికే తెలియదు. ఎన్ని వచ్చినా వాడు ఇతర్ల మెప్పుకు చేస్తున్న పనికి తగినట్లుగా మాత్రం రావు. ఎందుకోగాని చాలామంది వాడు తమ జీవితంలోకి అలా పాకిరావడం, తమ అవసరాల్ని అంతర్యాన్ని గ్రహించడం నహించలేరు. వాడి తెలివితేటల్ని గమనించబోయి ఆగిపోతారు. తమపట్ల వాడు చూపించే అక్కరను హర్షించరు.

ఇంట్లో వేరెవ్వరూ లేనప్పుడు నిర్మల బాత్‌రూమ్‌లో వున్నప్పుడు భాస్కరం ఆ

దగ్గర్లోనే గోడకావైపున బయట కూర్చుని అప్పుడప్పుడు దగ్గటం, గొంతు సవరించుకోవడం, కాండ్రించడంవంటి శబ్దాలు చేస్తుంటాడు. 'ఎవరూ లేరు గదా అని మీ ఇంట్లోకి పోయి సామాన్లవీ ఎత్తుకుపోవడం లేదమ్మోయ్' అన్నట్లు వినబడతాయా శబ్దాలు నిర్మలకి.

ఆమె వంటగదిలో, భోజనాల గదిలో, బాత్‌రూమ్‌లో... ఎక్కడుంటే అక్కడి తూములు బయటినుండి పుల్లలతో పొడిచి, గీకి శుభ్రం చేస్తాడు. 'నేను మీ కోసం ఈ పని చేస్తున్నాను. గమనించుకోవమ్మా' అన్నట్లుంటుంది నిర్మలకు. ఒక్కోసారి నిర్మల ఏ పనిలోంచీనో గబుక్కున వెనక్కి తిరిగేసరికి అక్కడ నీడలాగా నిలబడి వుంటాడు భాస్కరం-ఏదో అడగటానికి, పనిచెయ్యటానికి, బతికెయ్యటానికి. అనుకోని ఈ దర్శనానికి నిర్మలకు భయం, కంపరం కలుగుతాయి. వాడి నిశ్శబ్దం పెద్ద శబ్దంగా ఆమె మనసులో హోరెత్తుతుంది.

వాడు బతకడంకోసమే ఇలా చేస్తున్నాడు. వాడు బతకడానికి అవసరమైతే నా తల బద్దలు కొట్టయ్యగలడు! నన్నూ, యీ ప్రపంచాన్నీ నామరూపాలు లేకుండా చెయ్యగలడు! బతుకు, నేను! నేను, బతుకు! అదీ... అదే అసలు సంగతి. విసుగ్గా, కోపంగా, భయంగా, భారంగా అనుకోకుండా అనుకుంటుంది. అనుకుంటూ అనుకోకుండా వుంటుంది నిర్మల. దానితో భాస్కరంమీద అనుమానం మరింత జాస్తి అయిపోయింది.

నిజానికి ఆవిడ అనుమానానికి ఆస్కారం కలిగించే పని ఏదీ చెయ్యలేదు వాడు ఇంతవరకూ. కొన్ని అబద్ధాలు చెప్పినా అది అందరూ చేసే పనే. వాడు దొంగతనం చెయ్యలేదు. ఏ దుర్కారము చెయ్యలేదు. కనీసం 'కాద'న్న సమాధానం కూడా చెప్పలేదు. అయినా కూడా వాడి మీద అనుమానం నిలిచింది నిర్మలకు.

భాస్కరమంటే నిర్మలకు సరిపడకపోవడానికి మరో కారణం వాడి నీడ. నిర్మలకి ఏ నీడలన్నా సరిపడవు. అవంటే భయం, ద్వేషం. నీడలకో చిత్రమైన గుణం వున్నది. అవి ఒకదాన్నోకి మరోటి పాకిపోతాయి. వస్తువుయొక్క ప్రత్యేకతను కుదించివేస్తాయి. మలినం చేస్తాయి. ఏ వస్తువులోనూ నిజం లేనట్టూ, ఎక్కడోవుండే సూర్యుడొక్కడే నిజమై లోకంలో వుండే చరాచర వస్తువులన్నిటినీ నీడలుగా మార్చి అబద్ధం చేస్తున్నట్టూ తోపింపజేస్తాయి.

నిర్మలకు నీడలంటే యిష్టం లేకపోవడానికి మరో కారణం కూడా వున్నది. తాను ఏదైనా పనిలో వున్నప్పుడు ఇంట్లో వుండే పనివాళ్లు నీడల్లాగా కుడివైపుకి వెళ్లినప్పుడు ఎడమకి వెళ్ళినట్లు, ఎడమవైపుగా వెళ్లినప్పుడు కుడివైపుకి వెళ్ళినట్లు భ్రమ కలుగుతుందావిడకు. ఎదుటి మనిషిని నేరుగా చూడటం నిర్మలకు అలవాటులేదు.

వాళ్ళ నీడలే ఆమెకు కనిపించేది. ఇంట్లోకి వెళ్లిన మనిషి ఏం చేస్తున్నాడోనని తిరిగి చూస్తే బయట ప్రక్కన కనిపిస్తాడు. బయటకు వెళ్లిపోయాడులే ఎక్కడో దొడ్లో వున్నాడు అనుకుని తన పనిలో తానున్నప్పుడు ఆ మనిషే ఇంట్లోంచి బయటకు వస్తాడు. అందువలన నిర్మల చాలా గొడవపడిపోతూ వుంటుంది. భాస్కరం నీడ ఆవిణ్ణి మరి తికమక పెడుతుంది. తనని అలా తికమక చెయ్యడానికే ఉద్దేశపూర్వకంగా అలా చేస్తున్నాడా అనీ, పీతలాగా ప్రక్కలికి నడిచే అలవాటుండేమోననీ ఇంకా చాలా సందేహాలు కలిగాయి నిర్మలకు ఇదివరలో. అట్లాగని ఆమెకు పనివాళ్ళందరూ దొంగలసుకునే కుసంస్కారం లేదు. అసవసరంగా రుజువులేకుండా యితర్లను అనుమానించి నిలదియ్యడం ఆవిడకు సరిపడదు. పైగా మనుష్యులందరూ సమానమేననీ, వాళ్ళకు ఆత్మగౌరవం ఉంటుందనీ, ప్రపంచమంతా పవిత్రమైనదనీ అనుకుంటుంది.

నిర్మల చిన్న పిల్లగా వున్నప్పుడు వాళ్ల నాన్నగారొకసారి అన్నారు 'మా నిర్మలకు పేరు తగినట్లుగా కుదిరింది. నిర్మల నిర్మలే!' అని.

ఆ మాటలు నిర్మల ఎప్పుడూ మరిచిపోదు. ఆమెకు తండ్రి దేవుడితో సమానం. బాహ్యంగా నిర్మలది తల్లిపోలిక. ఇద్దరు బిడ్డల తల్లి అయిన నిర్మల కొంచెం పొట్టిగా, లావుగా, గుమ్మటంలా వుంటుంది. తల పెద్దది. పెద్ద మొహంలో కళ్ళూ ముక్కు నోరూ ఆ పెద్ద తలకీ శరీరానికీ చెందినవి కానట్లు నాజూగ్గా వుంటాయి. పనిచేసుకుంటున్నప్పుడు నిండుదనం నిబ్బరం లేనట్లుగా ఎవరో తరుముకొస్తున్నట్లు పరుగెత్తుతూ పనులు చేసుకుంటుంది. అందువలన ఆమెకున్న ముప్పయి ఏళ్ళ వయసుకంటే చిన్నదిగా అనిపిస్తుంది. బట్టలు శుభ్రంగా వుంటాయిగాని అశ్రద్ధగా నాజూకు లేకుండా కట్టుకుంటుంది.

పై పోలిక తల్లిదే అయినా ఇద్దరి స్వభావాలూ పూర్తిగా భిన్నంగా వుంటాయి. చిన్నప్పట్నుంచి నిర్మలకు తల్లి గురించి సదభిప్రాయంలేదు. ఆవిడ చదువుకోలేదు. నాగరికతలేదు. దేని గురించీ సరైన దృక్పథం లేదు. తన సంసారం, దాని బాగోగులూ తప్పించి ప్రపంచంలో ముఖ్యమైనదేమీ లేదావిడకు. ఎదుటివాళ్ళూ మనుష్యులేనన్న గుర్తింపు ఏమాత్రంలేదు. ఇతరులపట్ల, ముఖ్యంగా క్రింద పనిచేసేవాళ్ళపట్ల, చాలా అన్యాయంగా ప్రవర్తిస్తుందని నిర్మల ఉద్దేశ్యం. పని సరిగ్గా చెయ్యలేదని ఎప్పుడూ వాళ్ళని కేకలేస్తూనే వుండేది. ఏదైనా వస్తువు కన్పించనప్పుడు ఏ రుజువూ లేకుండానే వాళ్లని దొంగలైనట్లుగా నిలదీసేది. ఒక్కోసారి ఆ వస్తువు ఇంట్లోనే ఏ మూలనో దర్శనమిచ్చేది. అప్పటికి నిజంగా ఏమీ ఎరగనివాళ్ళని దొంగలని అక్షేపించినట్లే కదా! ఆ వస్తువు నిజంగా పోయినప్పుడు కూడా ప్రశ్నించబడ్డ నలుగురు మనుష్యుల్లోనూ నిజానికి

దొంగ ఒకడే వుంటాడు. మిగతా ముగ్గురూ నిర్దోషలే కదా. రుజువు లేకుండానే ఎవర్నయినా ఏమైనా అనడం తగని పని. అన్యాయం, మహాపాపం. ఒక చిన్న వస్తువుకోసం ఇతర్లను దొంగలుగా నిలబెట్టడం నిర్మలకు సరిఫడదు. వెధవ వస్తువు మనిషికంటే ఎక్కువా? అనుకుంటుంది. అటువంటి సమయాల్లో తల్లిమీద విరుచుకుపడేది. తండ్రి ఎప్పుడూ పూర్తిగా నిర్మలని సమర్థించేవాడు. ఇటువంటి రుజువర్తనం, సాంఘిక న్యాయం, ఉన్నతాదర్శాలూ తండ్రి కూతుళ్ళ మధ్యన గట్టిబంధంగా వుండేవి. దేవుడు వచ్చి 'ఇది నీ ఆఖరి క్షణం. వచ్చే జన్మకు నీకేం కావాలో కోరుకో' అని అడిగితే తక్షణం అడిగినా ఏడాది ఆలోచించుకొని అడిగినా నిర్మల ఒక్కటే అడుగుతుంది. 'మలినం అంటని మనసు, నిర్మలమైన జీవితం గల నిర్మలగానే పుట్టించు' అని.

కాని సంసార బాధ్యతలు పైన పడ్డాక నిర్మలకి పరీక్ష ప్రారంభమైంది.

జీవితం ఆదర్శాల మేరకు నడవడం కష్టమౌతున్నది. తన ఇంట్లో వస్తువు పోయినప్పుడు ఏం చెయ్యాలి? అన్నది కొరుకుడు పడటంలేదు. ఇతర్లని రుజువు లేకుండా అనుమానించడం ఆవిడకిష్టంలేదు. కాని వస్తువులు పోగొట్టుకోవడమూ యిష్టంలేదు. ఇదివరకు పుట్టింట్లో వున్నప్పటి వస్తువుల్లాగా కాకుండా ఇక్కడివన్నీ ముఖ్యమైన వస్తువులు. ఏ వస్తువుగాని పోతే పోయిందిలే అనుకోవడానికి వీలేకుండా ఉన్నది. వాటిని కాపాడుకోడానికి అవతలి మనుషుల్ని వూరికే అనుమానించడం తప్పు. ఏం చెయ్యాలో తోచక ఆవిడ ప్రపంచాన్ని 'చూడకుండా' వుండటం నేర్చుకున్నది. చూడని విషయాలకు బాధపడాల్సిన అవసరంలేదు.

ఈ పరిస్థితుల్లో ఆవిడలో మరో మనసురూపు కట్టి వేరుగా వ్యక్తిత్వాన్ని ఏర్పరచుకున్నది. ఆవిడ గమనించనివెన్నో అది గమనిస్తుంది. అర్థం చేసుకుంటుంది. ఆ రెండో మనసుతో తన కేమీ సంబంధం లేదని నిర్మల అనుకున్నా దాని అభిప్రాయాలు ఆవిణ్ణి కలవరపరుస్తాయి. అందువలన ఎన్నో విషయాలూ ఆమె మనసులో నీడల్లాగా నిజం కాకుండా, అబద్ధం కాకుండా వుంటాయి.

ఆ క్రితం రోజు బాత్‌రూమ్‌లో వుండే స్త్రీలు చెంబు మాయమైపోయింది. ఎట్లా పోయిందీ, ఎవరు తీసిందీ ఆచూకీ తెలియలేదు. ఆమె ఆలోచనల్లోనుంచీ ఆవిడ మనసులో ఒక నీడ మెదిలింది. వస్తువు పోయినరోజు మధ్యాహ్నంకొత్త పనిమనిషి చంద్ర బాత్‌రూమ్‌లో తచ్చాడుతూండటం, అటు వెళ్తూ నిర్మల చూసింది. నిర్మలను చూడగానే తడబడి బకెట్‌లోంచి నీళ్లు తీసి తూము దగ్గర శుభ్రం చెయ్యేనారంభించింది చంద్ర. 'ఈ సమయంలో అది తూములు కడగడే. ఇప్పుడు ఇక్కడ ఎందుకున్నది?' అని నిర్మల ప్రశ్నించుకోలేదు. దాన్ని అడగలేదు. ఆ విషయమే 'చూడకుండా' వెళ్ళిపోయింది.

అందువలన ఆ సమయంలో చంద్ర అక్కడున్న విషయం ఆవిడకు ఖచ్చితంగా జ్ఞాపకంలేదు. జ్ఞాపకపు నీడలాగా వున్నది. చంద్ర అప్పుడు అక్కడ కనిపించిందా అంటే కనిపించనట్లే వున్నది. లేదా అంటే ఏమో గుర్తు లేదు. చెంబు ఏమైంది? చంద్ర తీసిందా! భాస్కరం తీశాడా! వేరెవరూ అక్కడికి వెళ్లరే. చెంబుకన్పించలేదని గుర్తించినా దాని విషయం ఇంతవరకూ ఎవర్నీ అడగలేదు. ఎవర్నీ అడగటం? ఏదీ స్పష్టంగా తెలియడం లేదే!

దాని విషయమై క్రితంరోజు మనసులో చాలా బాధపడింది. స్త్రీలు చెంబు విలువ ఇరవై రూపాయిలేగదా. ఇరవై రూపాయిల కోసం ఎందుకింత బాధపడాలి? పుట్టింట్లో వున్నప్పుడు ఇటువంటి వాటికోసం... వస్తువులకోసం... ఇంత బాధకలగలేదు. ఆ వస్తువులు ఎలా వచ్చాయి, ఎందుకు వచ్చాయి అన్న ఆలోచన రాలేదు అప్పుడు. వెధవ స్త్రీలు చెంబు, ఇరవైరూపాయిల వస్తువు. దాని బదులు రూపాయిన్నర ప్లాస్టిక్ మగ్ పెట్టుకున్నా పని జరిగిపోతుంది అని ఇప్పుడూ తెలుసు. కాని నిర్మల ఆ చెంబును కావాలని కోరి కొనుక్కున్నది. తన చెల్లెలి ఇంట్లో అన్నీ స్త్రీలు సామానులు మెరిసిపోతూవుంటే చూచి, కోరి తానూ అన్నీ అలాంటివే సంపాదించింది. ఆ చెంబుకోసం రెండు సగం పాతబడ్డ పట్టుజరీ చీరెలు ఇచ్చింది సామాన్లవాడికి. మళ్ళీ అలాంటి చీరెలు కొనాలంటే ఎంత ఖర్చు! అదీగాకుండా యివాళ చెంబు పోయినట్లే రేపు బకెట్, ఎల్లండి పాత్రలు, ఆ మర్నాడు సొమ్ములు... ఎంతకైనా వూరుకోవాలా? ఇతర్ల దొంగబుద్ధి వ్యాపించి వ్యాపించి ఆఖరికి తనని మింగెయ్యబోతున్నట్లుగా అనిపించింది నిర్మలకి... అందువలననే ఆ కల వచ్చివుండొచ్చును.

ఇంట్లో మామగారు వచ్చి వున్నారు. పని త్వరగా కావాలి. చెంబు సంగతి ఏదో ఒకటి చెయ్యాలనుకున్నది గనుక భాస్కరం, చంద్రవున్న చోటికి వెళ్ళి బాత్ రూమ్ లో స్త్రీలు చెంబు పోయింది. మీ ఇద్దరూ తప్పించి ఎవరూ అక్కడికి రారు. ఎవరు తీశారో మీరే తేల్చుకుని తెచ్చివ్వండి' అన్నది.

“ఆ చెంబు సంగతి నాకేమీ తెలవదు” అనేసింది చంద్ర వెంటనే.

భాస్కరం నిశ్శబ్దంగా నిలబడ్డాడు.

చంద్ర పనయిపోయిందని చెప్పి ఇంటికి వెళ్లడానికి బయల్దేరింది. చాలా ఆలోచనలో మునిగిపోయినట్లు నిలుచున్న భాస్కరం గబగబా వచ్చి “పెద్దయ్యగారి చొక్కా బయట తగిలించారు. అందులో డబ్బేమయినా పోయిందేమో చూడమనండి” అన్నాడు.

యాభై రూపాయలు పోయింది!

“నేను చంద్రను పట్టుకొస్తాను” అంటూనే పరుగెత్తాడు భాస్కరం.

వరుసగా జరుగుతున్న దొంగతనాలకు నిర్మలకు మతిపోయింది.

సగందారిలో పోతున్న చంద్రను వెనక్కు పిల్చుకొచ్చాడు భాస్కరం. “ఆ డబ్బు నాకేం తెలుసు” అంటూ మూలకు పోయి బట్టలువిప్పి విదిలించి నిర్మలకు చూపించింది చంద్ర. దాని దుబ్బుజుట్టులో దాచేసుకొని ఉండునా! అన్న అనుమానం లీలగా మెదిలింది నిర్మల మనసులో. కాని “నీ జుట్టు ముడివిప్పి చూపించు” అని అడగలేక, చంద్ర వెళ్లిపోతుంటే అనుమానంగా చూస్తూ వూరుకుంది.

తరువాత అయిదు నిమిషాల్లో మడతగా పెట్టిన అయిదు పదిరూపాయల నోట్లు తెచ్చి నిర్మల చేతిలో పెట్టాడు భాస్కరం! చంద్రను పిలుచుకు వస్తుండగా దారిలో ఒకచోట చెట్టుచాటుకు వెళ్లిందట చంద్ర. అది యిక్కడ బట్టలు విప్పి చూపించేలోగా భాస్కరం తిరిగి వెళ్ళి ఆ చెట్టుచాటున చూస్తే ఈ ముడుపు దొరికింది. ఇటువంటి దొంగముండలవల్లనే మా ఉద్యోగాలు పొయ్యేది! అని తిరిగి వెళ్తున్న దాని మొహం మీద వూసీవచ్చానని చెప్పాడు వీరుడి పోజులో...

మరో పదిపాను నిమిషాల్లో చంద్ర వచ్చింది, బంధుబలగంతో సహా.

“మీ చెంబులూ, మీ డబ్బులూ నాకేం తెలుసు. మీ ఇంట్లో తిరిగేది నేనొక్కదాన్నే కాదుగా ఎవరు తీశారో! మీ ఇంట్లో నేను పనిచెయ్యను” అన్నది.

భాస్కరం నిశ్శబ్దంగా చూస్తూ నిలబడ్డాడు.

ఇంతకుముందే దాన్ని తిట్టి మొహంమీద వూసిన మనిషేనా! అనుకుంది నిర్మల కోపంగా.

ఇంటి వెనుక నిల్చున్న భాస్కరంతో కాసేపు మాట్లాడి, బయటికి వెళ్ళి నిల్చుంది చంద్ర.

“అది జీతంకోసమే వచ్చిందమ్మగారూ” అన్నాడు భాస్కరం వచ్చి.

చంద్రను వెనక్కు పిలిచి డబ్బిచ్చి పంపింది నిర్మల. చంద్ర భాస్కరంతో మాట్లాడడంగాని, వాడు దానికి జీతం యిప్పించడంగాని నిర్మలకు అర్థం కాలేదు జరిగినదాని దృష్ట్యా. వాడు నిజంగా మంచివాడే అయితే దొంగదానితో ఎందుకు మాట్లాడతాడు? మంచి చెడ్డ కలవటానికి వీలేదే! వాడిమీద అనుమానం, అన్నింటికీ వాడే కారణమన్న అనుమానం, పెద్దదయిపోయింది.

ఆవిడలోని మరో మనసు “కోటు జేబులోంచి డబ్బు పోయిందని వాడికెట్లా తెలిసింది?” అంటూ ప్రశ్నలేసింది.

...రుజువు లేకపోయినా వాడూ దొంగే! దొంగతనంలో భాగస్వామి!

దొంగని పట్టడానికి దొంగే కావాలి.

యీ దొంగతనం వాడు చెయ్యకున్నా దాని దొంగబుద్ధి వాడిలోనూ వున్నది

కనుకనే దాన్ని కనిపెట్టాడు...

అన్నీ అనేస్తోంది ఆ మరో మనసు.

అప్పుడు నిర్మలకో భయంకరమైన సందేహం వచ్చింది.

'ఈ దొంగతనం చంద్ర చేసిందని రుజువైంది. వాడు దొంగతనం చెయ్యలేదు. అయినా వాడిది దొంగబుద్ధి అని నేను ఎలా కనిపెట్టాను? దేనితో కనిపెట్టాను?' అని.

'భీ! అటువంటి క్షుద్రునితో నాకేం పోలిక! వెధవ స్త్రీలుచెంబు కోసం ఏమిటి గొడవంతా!' అని మనసును శాంతపరుచుకోబోయింది.

మనిషికి ఆలోచనలనేవి ఎక్కణ్ణుంచి వస్తున్నవి?

ఈ ప్రపంచంలో బతికే మనిషి 'మనసా' నిర్మలంగా వుండటం సాధ్యమా?

ఆ మనసులోనికి ప్రసరించే నీడలకు మూలం ఏమిటి?

అల్పమైన వస్తువులకు విలువ ఎక్కణ్ణుంచి వస్తోంది?

మనిషికి ప్రపంచానికి వుండే సంబంధం ఎలాంటిది?

ఎన్నో ప్రశ్నలతో సతమతమై, మనసుకు మూలం ఎక్కడుందో అక్కడివరకూ వెళ్ళి, దాన్ని అందుకోలేకపోయింది నిర్మల.

★★★